



**GINJAW KOMITI
WUNPAWNG MUNG DAN SHANGLAWT HPUNG**

2025 NING SHANING NINGHPAW SHATSAM MUNGGA

Ninghtoi:-2025 Ning, January Shata (1) ya.

“Ngwi pyaw kabu gara ai shaning ningnan rai u ga” ngu yawng hpe shakram dat nngai.

2025 ning ngu ai shaning ningnan de anhte yawng rau sha du shang wa lu ai majaw, Hpan Madu Karai Kasang Yehowa hpe chyeju shakawn nga nngai. Mungchying mungshawa ni, magam gun kaji kaba ni yawng wunli lu chyeju hpring tsup nga mu ga ngu akyu hpyi ya dat nngai.

Shaning ladaw ningnan langai mi bai galai sai hte maren, myit sawn sumru ai lam, akyang lailen hte myit jasat ai lam ni grau grau kaja ai de rawt jat sa wa ra nga ga ai.

Shaning dingsa na mahkrum madup ni, mabyin lam ni hpe bai sawn sumru dinglik yu n’htawm, shawnglam hta akyu jashawn jai lang sa wa na kaja ai kasi kamang hte masing masa ni hpe shalat sa wa ga. Amyu sha lawt lu lam magam bungli hta tang du du akyu jashawn jai lang sa wa ga.

Lai wa sai 2024 ning laman na Myen Mungdan a masa lam ni hpe maram dinglik yu n’htawm, Wunpawng Mungdan Shanglawt Hpung Ginjaw Komiti gaw, Mungmasa, Hpyen Masa lam ni hpe tatut hkrang shapraw galaw lai wa sai.

Ngang ngang kang kang, shaning aten na na Dap shara jahkrat nga ai Myen Mung Hpyen Dap shara law law hpe Wunpawng Mungdan Shanglawt Hpyen Hpung ni hte Jinghku Rawt Malan Hpyen Hpung ni shakut shaja ai majaw bai lu madu la saga ai. Ndai zawn padang ninglaw jaw ya ai Karai Kasang hpe nachying wa chyeju dum nga nngai.

Majan masing ninggam shagu hta tatut shanglawm nga ai myu tsaw, mung tsaw share ninghkring ni hpe shakawn shagrau dat nngai. Lam amyu myu hku nna madi shadaw garum ya ai ni yawng hpe mung chyeju dum nga ga ai. Ndai lam ni gaw Wunpawng Mungdan Shanglawt Hpung hte Wunpawng Mungdan Sha ni a rawt malan labau hta malap kau n mai ai labau matsing ningting kaba nan rai nga sai.

Awng padang lu la ai hte maren magam gun ni, Jinghku Rawt Malan Hpyen La ni marai law law asak ap nawng mat wa sai sha n-ga, mungshawa kaji kaba ni law law mung tai hpyen ni a tara n lang ai majan ladat a majaw asak ap nawng mat wa ra saga ai.

Mungdan hte mungdan sha ni a matu asak ap nawng mat wa sai myitrum share shagan ni hte mungchying shawa ni a asak wenyi hpe Karai Wa lahpyen shingma hta bau sin lakawn la ya u ga law... ngu nna mung, akyu hpyi myit dum ya nga nngai.

Tinang a hkum hkrang daw chyen ni hpe ap nawng kau ra ai magam gun ni hpe mung myit dum let, ndai zawn ap nawng ai lam hpe manu shadan ya nga ai ngu tsun htet dat mayu nngai. Myit kaji garen byin hkam sha nga ai hku n re ai sha shada garum shingtau hkat ai ladat hte tsawra myit madun lakawn sa wa ga ngu nna htet dat mayu ai.

Dum nta, sutgan sum ginlut mat ai mungshawa ni e, ndai lam ni hpe anhte a matu manu dan ai arang kaba shatai la let grau grau rawt jat wa lu na matu myit da ting let bai shakut shaja sa wa ga.

Myen hpyen gumshem asuya ban hte ban gaw, amyu bawsang nkau mi hpe wuhpung wuhpawng hpaw laknak shakap ya n'htawm BGF, Pyi-tu-tsit ngu shamyng nna sai garan uphkan ai ladat hkrang shapraw lai wa masai.

Wunpawng Mungdan Shanglawt Hpung Ginjaw Komiti gaw, Wunpawng Amyu bawsang ni hta na BGF, Pyi-tu-tsit ngu hkawp la tawn ai wuhpung ni hpe lapran masha myitsu Du/Salang dat nna tai hpyen wa a shangun jahpan lagaw lata n tai na matu, teng man ai lam hte amyu sha kahkyin gumdin lam hta rau tsap na matu, mungshawa ni hpe makawp maga ai lam hta rau ta gindun lu na matu lang hte lang zinlum shakut lai wa yu saga ai.

Rai timung, dai wuhpung hpe woi awn ai ningbaw ni nkau mi n hkawp la ai hta n-ga, majan baw matsun aming shapraw ai lam ni galaw wa ai hpe mungshawa ni yawng na chye chyalu rai nga sai. Dai hta grau ai lam gaw, Hpyen Kongsy Asuya (၈၈၈) Hpyen Dap ni a majan masing hta shanglawm ai sha n-ga, shanhte wuhpung ni nan majan masing jahkrat n'htawm, KIA hpe gasat gala majan galaw ai lam ni grau grau law jat wa ai. Ndaizawn re ai lam ni a majaw hpyen zai ladat hpe madung jai lang n'htawm BGF hte Pyi-tu-tsit ni a dap shara ni hpe zing madu jasan la kau ra ai kaw du mat ai lam re.

Ndaizawn shaning ningnan ten kaw nna gaw amyu sha ni shada da pu gang sin machyi ngu ai ga malai hpe myit dum let myit hkum kahkyin gumdin lam grau nna ninggun dat sa wa ga. Tai hpyen wa a Wa hkali bang nna n pyaw n ngawn byin shangun ai lam ni htawm hpang de n nga mat sanu ga, yawng hkoi tsai mat sanu ga.

2024 ning laman hta Wunpawng Mung hte Miwa Mungdan jarit mayan yawng ngu na daram hta Hpyen Kongsy Asuya (၈၈၈) Hpyen Dap, dap jung shara ni dawm mat sai hpe mu mada lu na re. Wunpawng Mungdan Shanglawt Hpung Ginja Komiti gaw ndai masa hta ningpawt shatai let jarit mayan simsa lam hpe ngang ngang kang kang gawgap da lu na matu myit mada masing jahkrat nga ga ai. Ndai ahkyak ai bungli masing kaba hta mungchying mungshawa ni yawng shanglawm ga ngu nna mung saw shaga datnngai.

Buga ginra ni hpe bai gaw sharawt ai lam, ngang kang ai simsa lam gaw gap ai bungli lam ni mahkra hta asak aprat ram ai ni, hkam kaja ai ni, machyoi hpaji chye ai ni, tinang a buga ginra hpe tsawra ai mungchying mungshawa ni yawng myit ung ang ai lam n nga ai sha shanglawm sa wa ga. Woi awn hkrang shapraw nga ai Magam Dap, Makan Dap hpu-awn kaji kaba ni yawng mung, mungshawa akyu ara gunhpai na ngu ai jasat jasa hpe n tat ai sha tsawra shawang myit hte woi awn sa wa ga.

Hpyen Kongsy Asuya (၈၈၈) Hpyen Dap ni gaw pawt sindawng ai myit jasat jasa lang let gasat gala majan n byin ai mare buga ni, mungshawa ni a dum nta ni, hpyen yen dabang ni, nawku jawng hte hpunggyi jawng ni hpe du hkra, nbungli bawm jahkrat n'htawm myit shadik la nga ai hpe anhte yawng mu chye nga chyalu re. Anhte nan anhte sadi maja let tawt lai lu hkra shakut sa wa ga ngu nna mung htet dat mayu ai.

Mungkan ting hkrum hkra lai wa sai Covid-19 ana zinli a majaw mung, matut manoi byin nga ai mung kata majan a majaw mung, mayak lam ni law law hkrum hkra nga ga ai. Mayak lam ni law law hta na malu masha hkru kat lam ngu ai gaw anhte nan tatut bungli galaw yang, kau chyen mi hparan la lu ai lam rai nga ai. Dai re ai majaw, hkai lu hkai sha rem lu rem sha lam hpe mung n'gun dat shakut shaja dingyang rai nga ga.

Amyu sha ni a hpyen madung ngu masat tawn da sai hte maren, tut nawng ding yang jawm shakut shaja ra ai bungli kaba langai mi gaw, nang hpam lu sha hpe pat jasat jahkoi kau lu na bungli lam rai nga ai. Ndai magam bungli kaba hta shanglawm nga ai ni yawng hpe shagrau masat galaw dat ai. Grau kaja ai ladat ni hte awng dang lam lu hkra matut nna shakut shaja sa wa ga.

Nang hpam malu masha a mayam tai nga ai amyusha, mungdan sha ni e... ndai tsinyam kaw na lawt lu na matu tinang a myit hpe tinang tawk hprut dawdan la n'htawm Pat Jasan Komiti a masing masa kata hta kamhpa ai myit hte ta gindun sa wa mu.

Nang hpam hpan hkum sumhpa hpe tinggyeng akyu ara hpaga bungli shatai nga ai mungdan sha ni yawng hpe mung shadum dat mayu ai. Tinang dinghku a matu sha myit nna, n hkru n kaja ai ndai bungli hpe myit manoi

nga ai hku hkum di mu. Dai ni jang tawn jahkring kau nna amysha ni a rawt jat galu kaba lam a matu dingbai dingna jaw ai lam hpe dawm jahkring kau saga. Kalang mi bai ja ja sadi jaw shadum dat ai lam rai sai.

Tsawra ai Wunpawng Mungdan Sha ni, Wunpawng Amysha ni hte magam gun ni yawng hpe ginchyum hku nna htet shana dat mayu ai. 2024 shaning gaw, shaman chyeju hpe hkam la lu ai shaning rai saga ai. 2025 ngu ai shaning hta mung ndai shaman chyeju ni matut nna hkam la lu u ga ngu, ngai kamsham ai Madu Karai Kasang Wa kaw akyu hpyi ya let Shaning Ninghpaw Shatsam Mungga hpe hpungdim dat nngai.

Yawng hpe tsawra let,

Handwritten signature in black ink, appearing to read 'Nban La' with a date '11/12/2025' written below it.

Du Daju Jum Nban La

Wunpawng Mungdan Shanglawt Hpung, Ginjaw Komiti Tingnyang Up

Wunpawng Mungdan Shanglawt Kongsingbaw

Wunpawng Mungdan Shanglawt Hpyen Dap Dap Up Daju